

*śrīḥ*  
*śrīmatē rāmānujāya namaḥ*  
*śrīmatē nigamāntamahādēśikāya namaḥ*  
*śrīsītālakṣmaṇabharataśatrughnahanumatsamēta śrīrāmacandra*  
*parabrahmaṇē namaḥ*

*śrīmadrāmāyaṇē vālmīkiyē ādikāvyaē ayōdhyākāṇḍē*

**॥ *ēkōnapañcāśaḥ sargaḥ* ॥**

*This document has been prepared by*

*Sunder Kidāmbi*

*with the blessings of*

*śrī raṅgarāmānuja mahādēśikan*

*His Holiness śrīmad āṇḍavan śrīraṅgam*

śrīḥ  
śrīmatē rāmānujāya namaḥ  
śrīmatē nigamāntamahādēśikāya namaḥ  
śrīsītālakṣmaṇabharataśatrughnahanumatsamēta śrīrāmacandra  
parabrahmaṇē namaḥ

## ॥ ēkōnapañcāśaḥ sargaḥ ॥

grāmyāṇāṃ vārtāṃ śṛṅvataḥ śrīrāmasya  
kōsalasīmānamatikramya gamanaṃ  
vēdaśrutigōmatīsyandikākhyāḥ saritaḥ samuttīryya tasya  
sumantraṃ prati kiñcinnivēdanam

rāmō'pi rātrisēṣēṇa  
tēnaiva mahadantaram |  
jagāma puruṣavyāghraḥ  
piturājñāmanusmaran || 2.49.1 ||

tathaiva gacchatastasya  
vyapāyād rajanī śivā |  
upāsyā tu śivāṃ sandhyāṃ  
viṣayānatyagāhata || 2.49.2 ||

grāmān vikṛṣṭasīmāntān  
puṣpitāni vanāni ca |  
paśyannatīyayau śīghraṃ  
śanairiva hayōttamaiḥ || 2.49.3 ||

śṛṅvan vācō manuṣyāṇām  
 grāmasaṃvāsavāsinām |  
 rājānaṃ dhig daśarathaṃ  
 kāmasya vaśamāsthitaṃ || 2.49.4 ||

hā nṛśaṃsādya kaikēyī  
 pāpā pāpānubandhinī |  
 tīkṣṇā sambhinnamaryādā  
 tīkṣṇakarmaṇi vartatē || 2.49.5 ||

yā putramīdrśaṃ rājñah  
 pravāsayati dhārmikam |  
 vanavāsē mahāprājñam  
 sānukrōśaṃ jitēndriyam || 2.49.6 ||

kathaṃ nāma mahābhāgā  
 sītā janakanandinī |  
 sadā sukhēṣvabhiratā  
 duḥkhānyanubhaviṣyati || 2.49.7 ||

ahō daśarathō rājā  
 niḥsnēhaḥ svasutaṃ prati |  
 prajānāmanaghaṃ rāmaṃ  
 parityaktumihēcchati || 2.49.8 ||

ētā vācō manuṣyāṇām  
 grāmasaṃvāsavāsinām |  
 śṛṅvannatīyayau vīraḥ  
 kōsalān kōsalēśvaraḥ || 2.49.9 ||

tatō vēdaśrutim nāma  
 śivavārivahāṃ nadīm |  
 uttīryābhimukhaḥ prāyā -  
 dagastyādhyuṣitāṃ diśam || 2.49.10 ||

gatvā tu suciraṃ kālaṃ  
 tataḥ śītavahāṃ nadīm |  
 gōmatim gōyutānūpā -  
 matarat sāgaraṅgamām || 2.49.11 ||

gōmatim cāpyatikramya  
 rāghavaḥ śīghragairhayaiḥ |  
 mayūrahaṃsābhirutām  
 tatāra syandikāṃ nadīm || 2.49.12 ||

sa mahim manunā rājñā  
 dattāmiḥśvākavē purā |  
 sphītāṃ rāṣṭravṛtām rāmō  
 vaidēhīmanvadarśayat || 2.49.13 ||

sūta ityēva cābhāṣya  
 sārathim tamabhīkṣṇaśaḥ |  
 haṃsamattasvaraḥ śrīmā -  
 nuvāca puruṣōttamaḥ || 2.49.14 ||

kadāhaṃ punarāgamyā  
 sarayvāḥ puṣpitē vanē |  
 mṛgayām paryaṭiṣyāmi  
 mātṛā pitṛā ca saṅgataḥ || 2.49.15 ||

nātyarthamabhikāṅkṣāmi  
mṛgayāṃ sarayūvanē |  
ratirhyēśātulā lōkē  
rājarṣigaṇasammataḥ || 2.49.16 ||

rājarṣīṅāṃ hi lōkē'smin  
ratyartham mṛgayā vanē |  
kālē kṛtāṃ tām manujai -  
rdhanvināmabhikāṅkṣitām || 2.49.17 ||

sa tamadhvānamaikṣvākāḥ  
sūtaṃ madhurayā girā |  
taṃ tamarthamabhiprētya  
yayau vākyamudīrayan || 2.49.18 ||

|| ityārṣē śrīmadrāmāyaṇē vālmikīyē ādikāvyē  
ayōdhyākāṇḍē ēkōnapañcāśaḥ sargaḥ ||